

САМАЕ ХЛЕБНАЕ СВЯТА

Абласныя дажынкi адсвяткавала Брэстчына

Драгічын сустрэў гасцей сельскагаспадарчага фестывалю прыгожым і памаладзелым. Нездарма апошнія паўгода тут шчыравалі будаўнікі і камунальнікі. Кругом было шмат кветак, ад іх горад літаральна расцвіў. І гэта, без сумнення, паспрыяла святочнаму настрою. Як і лагоднае надвор'е: цёпла, але не гарача.

Для таго каб людзі змаглі культурна адпачыць, арганізатары прадугледзелі ўсё. Імправізаваныя кавярні вабілі смачнымі пахамі свежых страў і выпечкі. Шмат было салодкай прадукцыі. Мамы з малымі дзецьмі маглі пачаставацца каля многіх палатак, што і рабілі з задавальненнем. Для дзяцей, дарэчы, загадзя абсталевалі гульнявыя зоны, дзе малым прапаноўвалася змайстраваць нешта цікавае і пабыць пад наглядам. Гэты факт асабліва ацанілі госці свята.

— Мы з сынамі прыехалі з Мінска да бацькоў, — расказала Алеся Саўчук, — і з вялікай цікавасцю гуляем па святочных вуліцах роднага горада. Наш Лёша нават пазаймаўся з аніматарам. А цяпер мы вылучаем меню вулічнай кавярні, каб разам паабедваць.

І сапраўды, выбіраць было з чаго. Першая ж шыльда, якая трапілася на вочы, запрашала пакаштаваць фасолеўку, панскі суп, драпікі, пячысту з палюшкамі, скрылькі і іншыя беларускія стравы. Цэны, трэба аддаць належнае, выглядалі даволі дэмакратычна. Людзі выбіралі прадукты, частаваліся, а некаторыя проста з цікавасцю разглядалі вітрыны, бо

тыя нагадвалі арыгінальныя выстаўкі. А на сапраўдных выставах, напрыклад, вырабаў рамеснікаў, можна было паўдзельнічаць у майстар-класах, зрабіць сабе на памяць нейкую рэч. Ну а аматарам азарту прапаноўвалі згуляць у шашкі, дзе на дошцы замест шашак перасоўваліся... бля-



Анатоль ЛІС прымае сімвалічны сноп.

шанкі з тушонкай. Выйграў — забраў сабе.

Вядома, гульні і забавы сталі толькі фонам для галоўнага зместу свята — шанавання герояў жніва. Пасля традыцыйнага шэсця па цэнтральнай вуліцы працаўнікі сельскагаспадарчай галіны занялі сваё пачэснае месца ў першых радах перад сцэнай. На ганаровы подыум яны — у святочных касцюмах, перавязаныя чырвонай стужкай пераможцы — уздымаліся па атрыманне заслужаных узнагарод. Перадавікоў жніва, а таксама найлепшыя гаспадаркі, раёны пераможцы прывітаў старшыня Брэсцкага аблвыканкама Анатоль ЛІС. Губернатар агучыў лічбу валавога збору зба-

жыны — 1 мільён 172 тысячы тон. Па ўраджайнасці Брэстчына заняла другую пазіцыю ў краіне — па 35,2 цэнтнера сабрана з кожнага гектара.

Па традыцыі ўзнагародзілі найлепшых хлебарабаў. У ліку самых першых герояў жніва ўшанавалі камбайнераў Уладзіміра і Андрэя Казімірчыкаў з птушкафабрыкі «Дружба» Баранавіцкага раёна, Артура Гутырчыка з сельгаспрадпрыемства «Белдан» Ляхавіцкага раёна, Сяргея Дворак і Дзмітрыя Макарушку з СВК «Фядорскі» Столінскага раёна.

— Гэта маё 27-е жніво, — сказаў у гутарцы з карэспандэнтам Сяргей Дворак. — Нямецкая «Мега-350», якая працуе 11-ты сезон, не падва-

ла, убралі з памочніка больш за 300 гектараў. Добра, што надвор'е паспрыяла. У дзень ссыпалі ў бункер па 80 тон.

Сярод раёнаў адзнаку за жніво-2016 атрымалі Маладэцкі, Брэсцкі і Камянецкі, а сярод сельгаспрадпрыемстваў — СВК «Святая Воля» Івацэвіцкага раёна, ААТ «Агра-Кобрынскае» Кобрынскага раёна, ААТ «Белакежскі» Камянецкага раёна.

Гараджане і госці не шкадавалі апладысmentaў пераможцам і радаваліся за свой горад. Бо дажынкi каштоўны тым, што пасля свята гаспадарам застаецца шмат чаго адрэстаўраванага, пабудаванага, абноўленага. Так і ў Драгічыне ў перыяд падрыхтоўкі значна абноўлены цэнтральныя вуліцы і дарогі. Рэканструкцыю перажылі Дом культуры, бальніца, дзве сярэднія школы, гімназія, два дзіцячыя садкі, стадыён спартыўнай школы. Рэканструаваны гарадскі парк. Менавіта ў парк праходзіў рэгіянальны этап сямейнага праекта «Уладар сяла». Цягам дня ўдзельнікі конкурсу знаёмілі гледачоў і журы са сваімі сем'ямі, працялялі спрыт, вынаходлівасць, спрактыкаванасць. Пераможцамі стала сям'я Дзмітрыя і Людмілы Улога з Пружанскага раёна.

Святлана ЯСКЕВІЧ.
yackevich@zviazda.by



ПАЧАЛАСЯ ЎБОРКА БУЛЬБЫ І КУКУРУЗЫ

У краіне завяршылася ўборка збожжавых і зернебабовых культур. Паводле аперацыйных даных Міністэрства сельскай гаспадаркі і харчавання на 5 верасня, прыбрана з палёў 6,9 млн тон збожжа. Сярэдняя ўраджайнасць склала 33,4 ц/га.

Больш за ўсё збожжа ўбрана на Міншчыне — 1,7 мільёна тон. Найбольшая ўраджайнасць была ў Гродзенскай вобласці. Аднак на гэтым уборачная кампанія яшчэ далёкая ад завяршэння. Аграрыі Віцебскай вобласці пачалі ўборку кукурузы. Кукурузу на зялёны корм убіраюць прадстаўнікі 8 раёнаў вобласці. Тэхніка прайшла каля 1 тысячы з 72 тысяч га пасяўных плошчаў. Ураджайнасць складае 330 ц/га, што вышэй за леташні паказчык практычна ў два разы. Таксама клубні бульбы ўжо выкапаны на 18% плошчаў, пры гэтым з аднаго гектара ў сярэднім па вобласці збіраюць па 387,6 цэнтнера. Прыбаўка да ўзроўню мінулага года складае каля 20 цэнтнераў. Акрамя таго, усе раёны вобласці пачалі сеяць азімыя збожжавыя. Гэтыя работы выкананы на 9% плошчаў. Аграрыям вобласці гэтай восенню трэба будзе засеяць больш за 231 тысячу га.

Ілья КРЫЖЭВІЧ.
Kryzhevich@zviazda.by

■ Надвор'е

ЛЕТА ВЯРТАЕЦЦА

Спецыялісты прадказваюць, што тэмпературны фон будзе на 3—5 градусаў вышэйшы за норму

Начальнік службы гідраметэаралагічных прагнозаў Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды Дзмітрый РАБАЎ паведамляе, што на гэтым тыдні на тэрыторыі краіны пачне гаспадарыць цёплае і сухое надвор'е.

Цяпер актыўныя атмасферныя фронт, якія прынеслі ў Беларусь дажджы рознай інтэнсіўнасці, адыходзяць на ўсход, а на змену ім з боку Заходняй Еўропы распаўсюджаецца зона павышанага атмасфернага ціску. Таму сінаптычнае лета на гэтым тыдні ў нас працягваецца. Ужо ў аўторак будзе пераважна без ападкаў. Максімальная тэмпература паветра ўдзень складзе плюс 19—25 градусаў. Не прагназуюць сіноптыкі нейкіх істотных ападкаў і ў сераду. Тэмпература паветра ўначы на сераду складзе плюс 5—12 градусаў, а ўдзень чакаецца ад 18 да 24 цяпла, па паўднёвым захадзе — да плюс 26 градусаў.

Не будзе сур'ёзных ападкаў і ў чацвер, толькі ўдзень па паўночным усходзе краіны магчымы невялікія дажджы. Мінімальная тэмпература паветра ўначы на чацвер будзе зніжацца да 7—14 цяпла, удзень — плюс 18—24 градусаў, а па паўднёвым захадзе прагназуюцца да плюс 27 градусаў. Умерана летняе надвор'е абячаюць сіноптыкі на чацвер. Будзе пераважна без ападкаў, але па паўночным усходзе яшчэ захавецца верагоднасць кароткачасовых дажджоў. Тэмпература паветра ўначы будзе складаць ад 7 да 15 цяпла, а ўдзень сонейка будзе прыпякаць да плюс 18—25 градусаў, а па паўднёвым захадзе — да 28 цяпла.

Паводле доўгатэрміновых прагнозаў айчынных спецыялістаў, на выхадныя ў Беларусь захавецца цёплае, спакойнае і камфортнае надвор'е. Будзе пераважна без ападкаў. Стане нават крыху цяплей, калі ўначы мінімальная тэмпература паветра будзе не ніжэйшай за плюс 8—15 градусаў. Удзень чакаецца ўжо плюс 19—26 градусаў, а па паўднёвым захадзе — да 28 цяпла.

Сяргей КУРКАЧ.
kurchach@zviazda.by

■ Падзея

Андрэй РАЎКОЎ:

«У КРАІНЕ НАДЗЕЙНА ЗАХОЎВАЮЦЦА МІР І СТАБІЛЬНАСЦЬ»

У мінулую суботу на пляцы Ваеннай акадэміі было па-асабліваму ўрачыста. У гэты дзень словы ваеннай прысягі вымавілі каля 500 чалавек. Свой выбар на карысць афіцэрскай прафесіі сёлета зрабілі выпускнікі Мінскага сувораўскага ваеннага вучылішча, кадэцкіх вучылішчаў, ваеннаслужачыя Узброеных Сіл, цывільная моладзь.



— Сёння Рэспубліка Беларусь — суверэнная, незалежная дзяржава, у якой надзейна забяспечаны мір і стабільнасць на фоне разрастання тэразызму, шматлікіх войнаў і канфліктаў, — зазначыў міністр абароны генерал-лейтэнант Андрэй РАЎКОЎ. — У гэтым Беларусі паказвае прыклад, як трэба абараняць нацыяналь-

ныя інтарэсы і захоўваць галоўныя каштоўнасці народа. На вас, дарагія першакурснікі, у гэты ўрачысты дзень ускладаецца, а дакладней ужо ўскладзена, найвышэйшая адказнасць — надзейна забяспечыць мір на нашай зямлі і надалей. Менавіта вы, будучыя афіцэры, з'яўляецеся будучыняй Узброеных Сіл. Вам працягваць традыцыі пакалення, якое заваявала для нас Перамогу, забяспечыла на доўгія гады мір і спакой на нашай зямлі.

Як раскавалі ў Ваеннай акадэміі, ахвотнікаў надзець курсанцкія пагоны сёлета было дастаткова шмат. Але конкурсныя выпрабаванні ўжо ў мінулым, як і курс маладо-

га байца, які на працягу месяца знаёміў курсантаў-першакурснікаў з вайскавай службай. Толькі баявую падрыхтоўку, якая доўжылася на працягу месяца, прайшлі не ўсе. Каля 30 чалавек не справіліся з гэтай задачай і па ўласным жаданні пакінулі сцены акадэміі. Але самае цікавае, што з 12 дзяўчат, якія сёлета паступілі ва ўста-



Фота Ірыны МАЛІНУСКОЙ.

нову, ніводная не сышла з дыстанцыі. Гэта толькі пацвярджае правільнае рашэнне Міністэрства абароны, якое сёлета аднавіла набор дзяўчат у галоўную ваенную ВНУ краіны. Падрыхтоўка афіцэраў-жанчын будзе ажыццяўляцца на агульнавайсковым факультэце, на факультэце сувязі і аўтаматызаваных сістэм кіравання, на інжынерных спецыяльнасцях авіяцыйнага факультэта.

Курсантам апошняга пашчасціла стаць і Ілоне Сурме з Дзятлаўскага раёна. Як прызналася дзяўчына, стаць афіцэрам яна марыла з дзяцінства, і нават высокі конкурс (а на спецыяльнасці, на якія набіралі дзяўчат, ён быў яшчэ большым) яе не спалохаў. «Вайскоўцаў у сям'і ніколі не было, і я вырашыла, што яны абавязкова будуць», — рэзюмавала курсантка. А вось Ягор Амельчанка вырашыў працягнуць ваенную дынастыю сям'і, пайсці па слядах свайго бацькі, які служыць у 116-й гвардзейскай штурмавой авіябазе ў Лідзе. Як перакананы новаспечаны курсант, нашмат цікавей вучыцца тут, чым у любым іншым універсітэце. І самае галоўнае, што, нават прайшоўшы праз усе выпрабаванні першага месяца навучання, яны не расчараваліся ў выбранай прафесіі.

Вераніка КАНЮТА.
kanyuta@zviazda.by